

ເງື່ອນໄຂ ການເຂົ້າເປັນສະມາຊິກທາງອ້ອມ ບໍລິສັດ LAPNet

ມາດຕາ 12 ສະມາຊິກທາງອ້ອມ

ສະມາຊິກທາງອ້ອມ ໝາຍເຖິງ ພາກສ່ວນທີ່ເຊື່ອມຕໍ່ເຂົ້າຫາລະບົບ LMPS ດ້ວຍ ຮູບແບບເຊື່ອມຕໍ່ທາງອ້ອມ ຜ່ານທະນາຄານສະໜັບສະໜູນ ຕາມການອະນຸຍາດຂອງບໍລິສັດ LAPNet;

ສະມາຊິກທາງອ້ອມ ປະກອບມີ: ສະຖາບັນການເງິນຈຸລະພາກ, ຜູ້ໃຫ້ບໍລິການຊຳລະທີ່ເປັນນິຕິບຸກຄົນແລະນິຕິບຸກຄົນອື່ນໆ ຕາມການອະນຸຍາດຂອງ ທະນາຄານແຫ່ງ ສປປ ລາວ ແຕ່ລະໄລຍະ.

ມາດຕາ 13 ຮູບແບບເຊື່ອມຕໍ່ທາງອ້ອມ (Indirect participant)

ຮູບແບບເຊື່ອມຕໍ່ທາງອ້ອມ ແມ່ນມີລັກສະນະເຊື່ອມຕໍ່ ຄື:

- ດ້ານຂໍ້ມູນທຸລະກຳ: ເຊື່ອມຕໍ່ໂດຍກົງກັບທະນາຄານສະໜັບສະໜູນ;
- ດ້ານການຫັກບັນຊີສຸດທ້າຍ: ທະນາຄານສະໜັບສະໜູນເຮັດໜ້າທີ່ເປັນຕົວແທນໃຫ້ແກ່ສະມາຊິກທີ່ເຊື່ອມຕໍ່ທາງອ້ອມ ດ້ານການຫັກບັນຊີສຸດທ້າຍໃນລະບົບ LaPASS.

ທຸລະກຳທີ່ເກີດຂຶ້ນລະຫວ່າງສະມາຊິກທາງອ້ອມ ແລະ ທະນາຄານສະໜັບສະໜູນ ແມ່ນບໍລິສັດ LAPNet ຖືວ່າເປັນທຸລະກຳທີ່ແລ່ນຜ່ານລະບົບ LMPS ເທົ່ານັ້ນ.

ມາດຕາ 14 ເງື່ອນໄຂການເຂົ້າເປັນສະມາຊິກທາງອ້ອມ

- 14.1 ເປັນສະຖາບັນການເງິນທີ່ໄດ້ຮັບການອະນຸຍາດ ຈາກກົມຄຸ້ມຄອງລະບົບການຊຳລະ, ທະນາຄານແຫ່ງ ສປປ ລາວ ໃນແຕ່ລະໄລຍະ;
- 14.2 ມີ 01 ທະນາຄານສະໜັບສະໜູນ ເພື່ອເປັນຕົວແທນການດຳເນີນງານຕ່າງໆໃຫ້ແກ່ຕົນ;
- 14.3 ມີບັນຊີເງິນຝາກຄ້ຳປະກັນ (Trust Account) ເລກໝາຍບັນຊີ 2131160 ເປີດຢູ່ທະນາຄານສະໜັບສະໜູນ;
- 14.4 ມີເງື່ອນໄຂຕາມທີ່ໄດ້ກຳນົດໄວ້ໃນມາດຕາ 8 (ຂໍ້ 8.3, 8.4, 8.5, 8.6, 8.7 ແລະ 8.10) ຂອງລະບຽບສະບັບນີ້;
 - ມີແອັບພິເຄຊັນທາງການເງິນເປັນຂອງຕົນເອງ;
 - ມີລະບົບທີ່ສາມາດຮອງຮັບມາດຕະຖານຂໍ້ຄວາມ ISO 20022 ຫຼື JSON format ແລະ ສາມາດຮອງຮັບມາດຕະຖານ Lao QR;
 - ມີລະບົບທົດລອງ ແລະ ລະບົບຕົວຈິງ ຕາມເງື່ອນໄຂມາດຕະຖານເຕັກນິກຂອງລະບົບ LMPS;
 - ມີສູນຂໍ້ມູນຫຼັກ ແລະ ສູນສຳຮອງຂໍ້ມູນ ເພື່ອເຊື່ອມຕໍ່ກັບບໍລິສັດ LAPNet ຜ່ານສາຍໄຍແກ້ວນຳແສງ (Fiber Optic) ທີ່ມີຄວາມຖີ່ໃນການສື່ສານແລກປ່ຽນຂໍ້ມູນ ຄື:
 - ສາຍ 01: ເຊື່ອມສູນຂໍ້ມູນຫຼັກ ຫາ DC ຂອງບໍລິສັດ ຕ້ອງມີຄວາມຖີ່ຢ່າງໜ້ອຍ 2 Mbps;
 - ສາຍ 02: ເຊື່ອມສູນສຳຮອງຂໍ້ມູນ ຫາ DR ຂອງ ບໍລິສັດ LAPNet ຕ້ອງມີຄວາມຖີ່ຢ່າງໜ້ອຍ 1 Mbps;

- ສຳລັບ 02 ສາຍເຊື່ອມ ແມ່ນຕ້ອງມາຈາກ 02 ຜູ້ໃຫ້ບໍລິການເຄືອຂ່າຍອິນເຕີເນັດທີ່ຕ່າງກັນ;
- ມີລະບົບທີ່ສາມາດດຶງຂໍ້ມູນທຸລະກຳອ້າງອີງປະຈຳວັນ (Settlement Report) ຈາກລະບົບ LMPS
- ລະບົບກວດສອບການເຮັດທຸລະກຳຊ້ຳຊ້ອນ ທີ່ຢູ່ໃນຊ່ວງໄລຍະເວລາດຽວກັນ (ອີງຕາມເອກະສານດ້ານເຕັກນິກຂອງບໍລິສັດ LAPNet ບໍລິສັດ ໃນແຕ່ລະໄລຍະ);

14.5 ເງື່ອນໄຂອື່ນທີ່ຈຳເປັນ ຕາມການຮຽກຮ້ອງຂອງບໍລິສັດ LAPNet ໃນແຕ່ລະໄລຍະ.

ມາດຕາ 15 ເອກະສານປະກອບຂອງການເຂົ້າເປັນສະມາຊິກໃນຮູບແບບເຊື່ອມຕໍ່ທາງອ້ອມ

- 15.1 ສຳເນົາເອກະສານຢັ້ງຢືນການເປີດບັນຊີ ຢູ່ທະນາຄານສະໜັບສະໜູນ;
- 15.2 ເອກະສານອື່ນໆທີ່ໄດ້ກຳນົດໄວ້ໃນມາດຕາ 9 (ຍົກເວັ້ນ ຂໍ້ 9.5) ຂອງລະບຽບສະບັບນີ້;
- 15.3 ເອກະສານຈຳເປັນອື່ນ ຕາມທີ່ບໍລິສັດ LAPNet ກຳນົດໄວ້ໃນແຕ່ລະໄລຍະ.

ມາດຕາ 16 ຂັ້ນຕອນການພິຈາລະນາເຂົ້າເປັນສະມາຊິກທາງອ້ອມ

16.1 ຢືນເອກະສານສະເໜີ

ພາກສ່ວນທີ່ມີຈຸດປະສົງຕ້ອງການເຂົ້າມາເປັນສະມາຊິກ ຕ້ອງປະກອບເອກະສານໃຫ້ຄົບຖ້ວນ ຕາມທີ່ກຳນົດໄວ້ໃນມາດຕາ 11 ຂອງລະບຽບສະບັບນີ້ ມາຍັງບໍລິສັດ LAPNet ເພື່ອພິຈາລະນາ. ຫຼັງຈາກນັ້ນ, ບໍລິສັດ LAPNet ຈະພິຈາລະນາ ພາຍໃນເວລາ 15 ວັນລັດຖະການ ນັບແຕ່ວັນທີ່ໄດ້ຮັບເອກະສານ;

ບໍລິສັດ LAPNet ຈະປະສານໄປຍັງທະນາຄານສະໜັບສະໜູນ ເພື່ອຂໍການຢັ້ງຢືນ ຢ່າງເປັນລາຍລັກອັກສອນ.

ພາຍຫຼັງສຳເລັດການພິຈາລະນາທຸກຂັ້ນຕອນ, ບໍລິສັດ LAPNet ຈະແຈ້ງຕອບຢ່າງເປັນລາຍລັກອັກສອນ (ເຫັນດີ ຫຼື ບໍ່ເຫັນດີ ພ້ອມດ້ວຍເຫດຜົນ). ກໍລະນີເຫັນດີ, ບໍລິສັດ LAPNet ຈະແຈ້ງໄປຍັງ 02 ພາກສ່ວນ ຄື:

- 1) ແຈ້ງຕອບຮັບເປັນສະມາຊິກຊົ່ວຄາວ ແລະ ໃຫ້ເຂົ້າມາເຊັນເອກະສານຮັກສາຄວາມລັບ ເພື່ອມອບຮັບເອກະສານດ້ານເຕັກນິກ ພ້ອມທັງອອກໃບຮຽກເກັບເງິນຄ່າທຳນຽມການເຂົ້າເປັນສະມາຊິກ;
- 2) ແຈ້ງໄປຍັງທະນາຄານສະໜັບສະໜູນ ຕາມການອະນຸຍາດຂອງບໍລິສັດ LAPNet.

16.2 ກະກຽມ, ພັດທະນາ ແລະ ທົດລອງລະບົບ ເພື່ອຂຶ້ນຜະລິດຕະພັນ

ທະນາຄານສະໜັບສະໜູນ ຕ້ອງຊຸກຍູ້ ແລະ ຊ່ວຍເຫຼືອ ສະມາຊິກຊົ່ວຄາວ ໃນການກະກຽມຄວາມພ້ອມດ້ານຕ່າງໆ ໃນການເຊື່ອມໂຍງເຂົ້າກັບລະບົບ LMPS ໂດຍອີງຕາມແຜນການຈັດຕັ້ງປະຕິບັດດ້ານການພັດທະນາ, ການເຊື່ອມໂຍງລະບົບ ແລະ ແຜນການດຳເນີນງານຢ່າງລະອຽດໃນການຂຶ້ນຜະລິດຕະພັນ ຕາມທີ່ສະມາຊິກຊົ່ວຄາວໄດ້ສະເໜີໃນເບື້ອງຕົ້ນ.

ທະນາຄານສະໜັບສະໜູນ ແລະ ສະມາຊິກຊົ່ວຄາວ ມີເວລາ 90 ວັນ ໃນການກະກຽມ ແລະ ພັດທະນາພ້ອມທັງຕ້ອງສຳເລັດການທົດລອງລະບົບຮ່ວມກັບລະບົບທົດລອງຂອງບໍລິສັດ LAPNet ແລະ ລະບົບທົດລອງຂອງສະມາຊິກອື່ນ. ກໍລະນີເກີນກຳນົດເວລາ, ສະມາຊິກຊົ່ວຄາວຕ້ອງຂຽນສະເໜີຂໍຕໍ່ ຫຼື ຂະຫຍາຍເວລາການ

ພັດທະນາ ພ້ອມເຫດຜົນ ມາຍັງບໍລິສັດ LAPNet (ໂດຍຜ່ານການຢັ້ງຢືນຈາກທະນາຄານສະໜັບສະໜູນ) ຢ່າງ ເປັນລາຍລັກອັກສອນ.

16.3 ການຂຶ້ນຜະລິດຕະພັນ

ເມື່ອເຫັນວ່າການທົດລອງລະບົບສໍາເລັດ ຕາມມາດຕະຖານດ້ານເຕັກນິກ, ບໍລິສັດ LAPNet ຈະອະນຸຍາດ ໃຫ້ຂຶ້ນຜະລິດຕະພັນ ຊຶ່ງໄລຍະເວລາຂອງດັ່ງກ່າວ ສະມາຊິກຊົ່ວຄາວຕ້ອງສໍາເລັດການເຮັດທຸລະກຳຜ່ານລະບົບຕົວ ຈິງກັບສະມາຊິກອື່ນ ໂດຍລະບົບຕ້ອງດຳເນີນງານຢ່າງຄ່ອງຕົວ ແລະ ມີຄວາມສະຖຽນຢ່າງຕໍ່ເນື່ອງ ເປັນເວລາ 10 ວັນລັດຖະການ. ຫາກເຫັນວ່າລະບົບຂອງສະມາຊິກຊົ່ວຄາວ ດຳເນີນໄປຕາມທີ່ກຳນົດໄວ້ ທາງບໍລິສັດ LAPNet ຈຶ່ງຈະພິຈາລະນາຮັບເອົາເປັນສະມາຊິກຖາວອນ ແລະ ປະສານງານຫາ ທະນາຄານສະໜັບສະໜູນ ເພື່ອເຮັດສັນຍາ ຮ່ວມກັນ ຕາມລະບຽບການ.

ທຸກຂັ້ນຕອນຂອງການກະກຽມ, ການພັດທະນາ, ການທົດລອງລະບົບ ແລະ ການຂຶ້ນຜະລິດຕະພັນ ແມ່ນ ທະນາຄານສະໜັບສະໜູນ ຕ້ອງເປັນເຈົ້າການໃນການຕິດຕາມ ແລະ ຊ່ວຍເຫຼືອ ສະມາຊິກຊົ່ວຄາວ ຢ່າງເປັນປະຈຳ.

ລາຍລະອຽດຂອງແຕ່ລະຂັ້ນຕອນ ແມ່ນສ້າງເປັນເອກະສານສະເພາະຕ່າງຫາກ.